

Devozzjoni lejn l-Immakulata Kuncizzjoni fl-Imqabba *Avveniment principali mit-twaqqif ta' dan is-seklu*

Charles J. Farrugia

MA(Lond), MA, B.A.(Hons), PG Dip RM (Newcastle)

Dak li gara fit-8 ta' Dicembru 1854 bid-definizzjoni tad-Domma ta' l-Immakulat Konċepiment ta' Marija kien il-quċcata ta' sekli shah ta' devozzjoni. Wiehed jista' jghid li anke fuq livell ekkleżjastiku ogholi, l-ideja tal-Konċipiment bla tebgħa tal-Madonna kienet ilha tissemma mill-anqas għal aktar minn 1400 sena qabel l-1854. Insibu per eżempju li l-ewwel Konċilju Ġenerali ta' Efesu fl-400, ir-raba' ta' Toledo fis-634, is-sitta ta' Kostantinopli fis-680, u t-tieni ta' Nicea fis-787, kollha tkellmu favur l-Immakulat Konċepiment ta' Marija Santissima. Kien imbagħad is-Sinodu provinċjali ta' Oxford fl-1222 li ordna l-festa ta' l-Immakulata Kuncizzjoni ta' Marija.

Id-devozzjoni lejn l-Immakulata Kuncizzjoni f' Malta u Ghawdex hija antika ferm. Dokument interessanti huwa Cabreo ta' żmien il-Granmastru Vilhena u li jindika li għall-ħabta tal-1652 kienu diġà jsiru purċissjonijiet ta' l-Immakulata Kuncizzjoni u tal-Madonna tal-Ġilju ġewwa Ghawdex. L-istess dokument juri li fl-1760 l-Isqof Bartolomeo Rull ta permess li ssir purċissjoni mat-toroq tar-Rabat bil-vara ta' l-Immakulata Kuncizzjoni.¹

F' diversi lokalitajiet Maltin kien hemm devozzjoni u ċelebrazzjonijiet ad unur l-Immakulata Kuncizzjoni u hafna drabi dawn kienu marbuta ma' festi f' ġieħ il-Madonna tal-Ġilju. Insibu per eżempju li bejn is-sinjuri 1695 u 1699 il-fratellanza ta' l-Immakulata Kuncizzjoni fl-Isla bdiet torganizza żewġ purċissjonijiet, wahda fil-festa ta' l-Immakulata u l-oħra fir-raba' Hadd tax-xahar ta' Mejju.²

Anke fl-Imqabba, id-devozzjoni lejn l-Immakulat Konċepiment ta' Marija hija ferm eqdem mid-definizzjoni tad-Domma fl-1854. L-Isqof Balaguer fil-Vista Pastoral ta' tiegħu tas-sena 1636 isemmi l-Altar tal-Madonna tas-Sokkors, kult li fis-seklu sbatax kien jithallat sew mal-kult ta' l-Immakulata Kuncizzjoni. Fil-Viżta Pastoral ta' 1680 mill-Isqof Molina

jissemma l-*'altare della Sma. Concezione dotato di tari sei annuali da Bartolomeo Magri'*.³

Talba għal twaqqif ta' Fratellanza

Id-devozzjoni wasslet sabiex fl-1772 numru ta' qassisin u devoti talbu lill-Isqof Fra Giovanni Carmine Pellerano sabiex iwaqqfu Fratellanza ta' devozzjoni taht il-protezzjoni ta' Marija Immakulata. It-talba kienet tgħid hekk:

Illustrissimu u Reverendissimu Monsinjur,

Is-Sacerdoti hawn taht iffirmiti u nies oħra ta' l-Imqabba, servi u sudditi ta' V. S. Ill.ma u R.ma, għad-devozzjoni li għandhom lejn il-Misteru ta' l-Immakulata Kuncizzjoni ta' Marija Vergni, jixtiequ hafna li fil-Parroċċa tagħhom tiġi mwaqqfa Konfraternità taht it-titolu ta' dan il-Misteru, li tiegħu diġà hemm Artal. Għalhekk qegħdin jirrikorru għand V.S. Ill.ma sabiex tilqa' x-xewqa tagħhom u twaqqaf il-Konfraternità bl-istatuti annessi sabiex hekk tkun tista' tiġi mghaqda ma l-Arcikonfraternità u tgawdi l-Indulgenzi u l-grazzji kollha li għandha dina s-Sodalità.

Il-persuni li iffirmiti din il-petizzjoni kienu: - Dun Salvatore Zammit, Giuseppe Xiberras, Giuseppe Galea, Dun Michelangelo Magri, Pietro Galea, Filippo Farrugia, Dun Lorenzo Barbara, Salvatore Magro, Mario Briffa, Dun Gio Battista Tortella, Felice Cutajar, Giuseppe Mallia, Dun Lorenzo Zammit, Michelangelo Briffa, Francesco Zammit, il-Kjeriku Orazio Agius, Mariuzzo Zahra, Michele Galea, il-Kjeriku Pasquale Xiberras, Pasquale Zammit, Angelo Farrugia, Pasquale Borg, Georgio Galea, Giuseppe Mallia, Giuseppe Camilleri, Stefano Agius, Gerolamo Mallia, Vincenzo Sacco, Gio Domenico Mifsud, Antonio Cutajar, Gio Maria Agius, Andrea Mallia, Giuseppe Cutajar, Salvatore Zammit, Francesco Mallia, Francesco Galea, Michelangelo Portelli,

Nel giorno della Festa intervengano sui vestiti del proprio sacro alle Messe canoniche, e facciano in quella la Santa Comunione con ogni devozione, e cantando. E' d'ora poi intervengano ai Vespri, Panegirico, e Processione, sotto pena di pagare tari uno in beneficio della Compagnia. S'intende solamente essere, chi sarà legittimamente impedito. E' d'ora che i Padri e i Fratelli, s'intendono sempre presenti, e non che a compagno, col proprio abito oriale. E' d'ora che si faranno in ciascuna quarta Domenica del Mese, ed in quella del figlio nel Mese di Maggio. Dichiamanchera d'intervenire in una di queste Processioni non e' soggetto a nessuna pena.

Silta mir-regoli ta' l-istatut li ssemmi l-obbligi fil-festi tal-Kuncizzjoni u tal-Madonna tal-Gilju.

Andrea Galea, Marco Farrugia, Gio Maria Farrugia, Antonio Sacco, Salvatore Zammit, Gejtano Caruana, Mattia Zammit, Giorgio Zammit u Giovanni Schembri.⁴

Approvazzjoni tal-Kappillan Tortella

Kien zmien il-kappillan Giacomo Michele Tortella. Huwa kien Bormliż, u whud isostnu li kien hu li ġab id-devozzjoni lejn il-Madonna tal-Gilju fl-Imqabba, teorija li sa issa ghadha ma' ġietx pruvata. Huwa ta l-parir tieghu dwar it-talba ghat twaqqif tal-Fratellanza fit-3 ta' Jannar 1772. Fiha stqarr li kien ihoss il-bżonn li jiġu approvati s-sittax-il statut u regolamenti sabiex tiġi mwaqqfa l-Fratellanza fl-Imqabba.

Il-regoli principali ta' l-Istatut hekk kif proposti mid-devoti Mqabbin u maqbula mill-Kappillan Tortella kienu dawn li ġejjin:-

1. Kull imsieheb irid jghid Ave Maria ghal tliet darbiet kuljum bhala qima lit-tliet persuni tas-Santissima Trinità u jghid it-talba 'ikun imbierek l-Imqaddsa u Immakulat Konċepiment ta' Marija' sabiex igawdi mill-indulgenzi marbuta ma' din ir-regola.
2. Kull fratell irid jippossiedi l-konfratija bajda, muzzetta ta' kulur blu, u kurdun abjad.
3. Kull imsieheb irid ikun laħaq l-età ta' 14-il sena.
4. Qabel shubija wiehed irid jagħmel novizzjat ta' sitt xhur. Matul dawn ix-xhur ried jattendi l-funzjonijiet u purċissjonijiet u jakkumpanja f' dik tar-raba' Hadd ta' kull xahar, jersaq għall-qrar u tqarbin u jipprofissa minn idejn il-kappillan tal-parroċċa fir-raba' Hadd, propju fuq l-Artal tal-Immakulata Kuncizzjoni.
5. Fil-jum tal-professjoni il-fratell irid joffri

donazzjoni ta' karità għall-Konfraternità liema ammont ma jkun anqas minn 4 tari.

6. L-imsieħba għandom iżommu 'l bogħod minn kull dnuv, almenu dak mejjet, u jgħerru u jitqarbnu liebsa l-abitu ta' fratelli fuq l-altar tal-Kuncizzjoni fir-raba' Hadd ta' kull xahar.
7. F' jum il-festa ta' l-Immakulata Kuncizzjoni fit-8 ta' Dicembru l-imsieħba għandom jitqaddsu billi jagħmlu atti ta' karità u jiċċaħdu mid-divertiment.
8. Kull imsieheb għandu jgħerr u jitqarben f' ringlejn l-altar f' Jum il-festa filwaqt li jattendi għall-Vespri, panegierku u purċissjoni u jehel multa ta' tari jekk jonqos li jagħmel dan. Hu eżenti biss min verament ma jkunx jiflah għal dan l-impenn.
9. L-imsieħba jridu jakkumpanjaw bil-liebsa fil-purċissjonijiet li jsiru fir-raba' Hadd ta' kull xahar u f' dik tal-Madonna tal-Gilju fix-xahar ta' Mejju.
10. Fix-xahar ta' Novembru issir votazzjoni sigrieta mill-imsieħba sabiex jinħatar ir-Rettur tal-Fratellanza. Dan ikollu fost id-dmirijiet tieghu li jhejji sabiex isiru l-festi tal-Immakulata Kuncizzjoni u dik tal-Gilju bl-akbar devozzjoni u pompa.
11. Dan il-paragrafu jispjega kif għandu jsir l-amministrar tal-flus tal-Fratellanza u r-relazzjoni tal-Fratellanza mal-kappillan tal-post f' dak li għandu x' jaqsam ma' ġbir u nefqa amministrattiva.
12. Kull raba' Hadd tax-xahar, isir il-ġbir tal-karità li jitpoġġa fid-depożitu tal-Fratellanza.
13. Il-fratelli iridu jakkumpanjaw fid-difna ta' shabhom jew ta' marthom (waqt li r-raġel ikun għadu haj). Min ma jagħmilx dan jehel multa ta'


tari. F'każ ta' eżenżjoni wiehed jista' jibghat persuna ohra minn floku. Il-katavru jintrefa' minn erba jew sitt fratelli u jiddahhal fil-knisja. Wara jingabru f'riglejn l-artal tal-Kuncizzjoni fejn jghidu l-Kurunella.

14. Min ma jkunx miktub fil-Fratellanza jista' jkollu s-servizz ta' akkumpanjament ta' l-istess Fratellanza għall-hlas ta' 8 tari.
15. Dan l-artiklu jistipula l-metodu ta' quddies għal fratelli mejtin u l-mixghela ta' intorċi f'dawn l-okkażjonijiet.
16. L-ahhar paragrafu jghid li dawn ir-regoli jorbtu lill-fratelli professati fil-Fratellanza.

Analizi u rfinar ta' l-Istatut

Fil-proċess kien imiss li l-Isqof jinnomina persuna sabiex tifli l-aspetti legali u reliġjużi ta' l-istatut. Għal dan il-ghan fit-13 ta' Jannar 1772, l-Isqof hatar lill-Dun Francesco Uzzino. Wara li Uzzino għamel l-istudji tiegħu, fis-16 ta' Jannar 1772 kiteb lill-Isqof u ppropona xi artikli ohra ma' dawh li diġà kien hemm sabiex fi kliemu stess 'twaqqaf din il-Kongregazzjoni fuq ġebli tajba . . .'⁵

Fost il-proposti ta' Uzzino kien hemm dan li ġej: -



Il-Bażilika ta' San Lorenzo in Damaso f'Ruma

- i. Li jkun hemm il-kariga ta' Sotto Prokuratur sabiex dan jassumi l-funzjonijiet kollha tal-Prokuratur f' każ ta' l-assenza ta' l-istess Prokuratur;
- ii. Li jkun hemm il-kariga ta' Segretarju li jkun jista' jindokra lill-fratelli li jidhlu u li jżomm dokumentazzjoni f' erba kotba diversi li huma; l-ewwel dettalji dwar it-twaqqif u l-Konsulti tal-fratelli; it-tieni f' forma ta' inventarju tal-beni kollha li għandha u 'l quddiem tikseb il-Fratellanza; it-tielet b' dettalji tal-professjonijiet; u r-raba' registru ta' fratelli, hlasijiet u mwiet;
- iii. Li jinhatar *Ammonitore* sabiex javża lill-membri għal kull funzjoni li jkun hemm matul is-sena.

29 ta' Jannar 1772 – Jum imnaqqax b'ittri tad-deheb fl-istorja tad-devozzjoni Marjana Mqabbija

Kien nhar id-29 ta' Jannar 1772 li l-Isqof Pellerano hareġ digriet li bih waqqaf il-Konfraternità ta' l-Immakulata Kuncizzjoni ta' l-Imqabba. Id-digriet⁶ kien jghid hekk:

Wara li qrajna r-relazzjonijiet kollha napprovaw u nikkonfermaw il-Konfraternità ta' l-Immakulata Kuncizzjoni ta' Marija u nordnaw li d-domanda u dan id-digriet tagħna jiġu registrati fl-Atti tal-Kurja tagħna.

Mill-Palazz tagħna tal-Belt Valletta,
29 ta' Jannar 1772
Fra Giovanni Isqof ta' Malta

L-Aggregazzjoni ma' Ruma

Tliet snin wara t-twaqqif tal-Fratellanza l-W.R. Abbati Giovanni Battista Raimondo Marchesi bhala Prokuratur tal-Konfraternità talab sabiex hija tiġi magħquda mal-Ven. Arcikonfraternità tal-Kuncizzjoni ta' San Lorenzo in Damaso f' Ruma. Din it-talba ġiet milqughha fis-seduta tat-28 ta' Lulju 1775 u d-digriet ta' għaqda ġie publikat fil-parroċċa ta' l-Imqabba fl-24 ta' Settembru 1775 mill-kappillan Giacomo Tortella. Din l-għaqda serviet sabiex l-imsiehba jibdew igawdu mill-indulgenzi ta' din l-Arcikonfraternità, b'mod speċjali l-indulgenzi li kien ta l-Papa Pawlu V, f' digriet tal-5 ta' Lulju 1607.

Sabiex dan l-avveniment jibqa' mfakkar fl-istorja ta' l-Imqabba, tpoġġa salib tal-ġebel f' post magħruf bhala tal-Mentna. Saret ukoll statwa tal-ġebel raffigurazzjoni tal-Immakulata Kuncizzjoni fl-istess pjazza. Fis-snin ta' wara sal-ġurnata tal-lum din l-istatwa baqgħet simbolu tad-devozzjoni tal-poplu lejn l-Immakulat Konċepiment tal-Madonna.

Il-Fratellanza tal-Kunċizzjoni f' konflitti mal-Kanonku Alfons Caruana

Lejn l-ahhar tas-Seklu Dsatax, il-politika f' pajjiżna kienet bdiet tbaqbaq u l-konflitti bejn il-partiti politiċi li kien hawn wasslu biex nawwru l-ghaqda f' hafna mill-irhula Maltin. L-istess gara fl-Imqabba. Il-konflitt kien immexxi fuq naha mill-Kanonku Alfons Caruana, politiku Mqabbi li fl-1895 kien elett fil-Kunsill tal-Gvern, u Pawlu Caruana, negozjant tal-bhejjem u attivist tal-Partit Riformista ta' Sigismondo Savona.


Parti mill-ġlieda kienet torbot mad-deċizzjoni ta' l-Onorevoli Alfons Caruana li jnehhi s-salib tal-ġebel li kien ifakkar l-aggregazzjoni tal-Fratellanza tal-Kunċizzjoni ma' Ruma, u li aktar tard iressaq l-istatwa tal-Kunċizzjoni minn posta sabiex johloq pjazza bil-bankijiet u s-siġar. Grupp ta' Mqabbin immexxi minn Pawlu Caruana mexxew ġlieda harxa dwar dan. Fil-31 ta' Mejju 1897 il-Gvernatur irċieva petizzjoni ffirmata minn 167 Imqabbi b' talba sabiex l-istatwa tal-Kunċizzjoni (li skond il-petizzjoni kienet thallset mill-Kappillan Giacomo Tortella) ma titnehhix.⁷

Il-każ ġie riferut lis-Supretendent tax-Xoghlijiet Pubbliċi li wieġeb li s-salib tal-ġebel kien ġie mneħhi mill-Kanonku Alfons Caruana fi żmien is-Supretendent ta' qablu u li hu kien ser iċaqlaq l-istatwa minn posta sakemm l-Awtoritajiet tal-Knisja ma jsibux oġġezzjoni. Izda l-petizzjoni mill-Imqabbin kompliet b' petizzjoni oħra iffirmata minn 177 persuna u li ntbgħatet lill-Gvernatur Freemantle fit-2 ta' Lulju 1897.⁸ Probabli li l-petizzjoni intbgħatet annessa ma' ittra tal-kappillan Kalcidonju Schembri sabiex ikollha aktar piż.

Il-petizzjoni kienet tgħid hekk:

*His Excellency
Sir. A. J. Lyon Freemantle C.B.KCMG
General in Her Majesty's Army
Governor of Malta and its Dependencies,
And Commander-in-Chief over the Troops
Serving within the same ...
The Palace, Valletta*

*The Humble Petition of the inhabitants of Casal
Micabiba, Malta*



Il-bradella tal-vara tal-Madonna tal-Gilju li żżanznet fl-anniversarju tad-Domma fl-1954.

That there existed a stone statue representing Our Lady 'Madonna della Concezione' and a stone cross opposite the same. The locality denominated the rock "Mentna" between Casal Crendi and Micabiba, removed by Government authority.

That said statue and cross had existed in the locality referred to since the year 1775, and that the procurator from time to time representing the Confraternity of the aforementioned Statue and Cross, maintains and lights up the said Statue by means of pecuniary contribution to the same.

That the inhabitants of said village, per attached list are particularly devoted to the said Statue and Cross referred to, and, doth most humbly beg of Your Excellency in being pleased to sanction that same will be replaced in their original position and said inhabitants (petitioners) as in duty bound will pray.

*Casal Micabiba
Malta, 2nd July 1897*

c/o Parish Priest of Village

L-isforz ma servew għal xejn għaliex Alfons Caruana li kellhu poter amministrattiv kbir baqa' għaddej bil-pjanijiet tiegħu. Dan johroġ ċar minn diskors politiku li Pawlu Caruana għamel lill-attivisti fit-Tuneżija f' Ottubru 1897. Hu qal hekk:

Tifhir speċjali għad li jien ninsab imbiegħed, irrid nagħti lil-partit tal-Poplu, lil komponenti il-Każin

tagħna ta' l-Imqabba li ma jegħejjux jaħdmu għal art twelidna; l-insolenza li irċieva il-poplu kollhu, u b' mod speċjali aħna l-Imqabbin u l-Qrendin għaliex rendewlna il-Mentna, minn lok ta' devozzjoni, fi pjazza, aħna għaliha għamilna dmirna kollu b' petizzjonijiet u ma irnexxilniex, iżda lil dak il-lupu governattiv ir-risposta u s-sodisfazzjoni natgħuilhu fl-elezzjoni, għaliex nispera li jispiċċaw għal kollox il-partiti, u r-raħal jergħha paċifiku bħal ma kien.⁹

Is-Seklu Ghoxrin

Il-ferment li qajjmu l-kwistjonijiet fuq imsemmija irriżulta f' diviżjoni bejn il-partiti tal-festa u effettwa bil-kbir il-hidma tal-Fratellanza tal-Kunċizzjoni u l-Fratellanzi l-ohra fil-lokal. Minkejja dan, is-sens qawwi ta' devozzjoni baqa' hemm. Għal bosta snin il-Fratellanzi kienu l-organizzaturi prinċipali tal-festi fl-Imqabba. Anke f' dak li hu armar ta' barra l-prokuraturi kienu responsabbli mill-kisba ta' permessi fi żmien meta l-kazini kienu f' fażi ta' twaqqif. Insibu pereżempju lil Pawlu Xuereb, Prokuratur tal-Fratellanza ta' l-Immakulata Kunċizzjoni, jitlob permess lis-Supretendent tal-Pulizija sabiex jarma t-toroq għall-festa tal-Madonna tal-Ġilju tal-1909.¹⁰ Applikazzjoni simili saret fl-24 ta' Lulju 1909 minn Dun Lawrenz Zammit għall-festa ta' Santa Marija.¹¹

Festi speċjali fl-1954

Il-festi li saru fl-okkażjoni ta' Ċentinarju tad-Domma ta' l-Immakulata Kunċizzjoni fl-1954 kienu tifkira xierqa ta' anniversarju mportanti. Fost il-konċessjonijiet mogħtija mill-Kurja kien hemm it-Transulazzjoni Solenni, Tliet Tridijiet kif ukoll it-Te Deum.¹²

Għall-istess festa l-Fratellanza tal-Kunċizzjoni żanżnet diversi opri għal gewwa l-Knisja. Fost dawn giet inawgurata l-bradella l-għdida xogħol Emmanuel Buhagiar minn Hal Tarxien. Ir-rikors lill-Kurja kien sar mill-Prokuratur tal-Fratellanza Dun Ġuzepp Xuereb fl-1952.¹³ Minbarra xi problemi li kien hemm dwar il-permess mill-Kurja għal din il-bradella, nqalgħu wkoll intoppi peress li s-Sur Buhagiar kien beda jnaqqas minn saħtu. Ta' kuljum fi triqtu lejn is-Seminarju fejn Dun Ġuzepp kien jgħallem il-matematika, hu kien jgħaddi bil-karozza tiegħu għand Buhagiar u jwasslu sal-maħzen fejn kien jaħdem il-bradella.

Fl-istess sena żżanżnu wkoll il-forċini ta' l-istess bradella, l-istellarju ta' l-istatwa, il-bankun, is-salib kif ukoll il-lanterni ta' l-istess Fratellanza. Għal din l-okkażjoni Dun Frans Camilleri kiteb poeżija lill-Madonna tal-Ġilju sabiex tixtered aktar id-devozzjoni lejn il-Madonna taħt dan it-titlu tant sabih. Il-poeżija

kellha l-isem 'Lill-Madonna tal-Ġilju fil-festa ta' Ċentinarju tad-Domma tal-Kunċizzjoni Immakulata fl-Imqabba fis-16 ta' Mejju 1954'. Din il-poeżija nghatat il-kunsens mill-Knisja fl-24 ta' April 1954 minn Fr. Bernardus Mallia O.F.M. Cap.¹⁴

Fl-1955 il-Banda Lily hadet sehem fil-festi Ċentinarji u Ċinkwantenarji li saru gewwa Bormla. Mistieden speċjali għal dawn il-festi kien l-Emm. Tiegħu l-Kardinal Federiku Tedeschini.¹⁵ Il-Banda Lily hadet sehem permezz ta' Programm Mużikali nhar il-25 ta' Lulju 1955.¹⁶ Fl-istess sena l-vara tal-Kunċizzjoni magħrufa fl-Imqabba bħala 'l-vara l-kbira' intramat fuq iz-zuntier tal-Knisja ta' Bormla, liema inizjattiva waslet fuq insistenza tas-Sur Salvu Magro, dak iż-żmien kuntrattur tad-dawl għall-festa tal-Madonna tal-Ġilju u illum wiehed mill-Presidenti Onorarji tas-Socjeta' Mużikali Madonna tal-Ġilju.

Konklużjoni

Mill-1954 sal-lum saru diversi attivitajiet u kien hemm diversi żviluppi. Mhux l-iskop ta' dan l-artiklu li nidhlu fuq dawn it-temi llum. Hafna mill-attivitajiet gew inklużi f'ħargiet diversi ta' dan il-programm. Wiehed iżda ma jistax ma jurix tħassib għal krizi li minnha għaddejjin il-Fratellanzi. Hi sfortuna li l-ftit li baqa' mhux qed isibu appoġġ. Hemm bżonn li wiehed jerga' jagħti hajja għdida lil dawn in-nukleji. Hemm bżonn ta' statuti godda approvati mill-Awtoritajiet Ekkleżjastiċi. Jekk dan l-appoġġ mhux ser jingħata l-Fratellanzi ser imutu. Dan ikun ta' dannu għaliex l-enerġija li hi nvestitha fihom iddur fuq affarijiet ohra li probabli jkunu sekulari, u ta' anqas gid spiritwali. J'Alla l-anniversarju ta' din is-sena jservi sabiex isir pjan għal riforma tal-Fratellanzi u strutturi godda li jkunu kompatibbli maż-żminijiet tal-lum.

¹ Informazzjoni mill-artiklu 'I Francescani al Gozo' f' *Melita Historica*, (1963), Vol. 3, no. 4.

² Arkivju Arciveskovili ta' Malta (AAM), *Visti Pastoralis*, 169-1700, ff. 497 v – 498 r.

³ Arkivju tal-Kattidral ta' l-Imdina (ACM), *Pastoralia* T. I, Vol. 180, fol. 208.

⁴ *Il-Fratellanza ta' l-Immakulata Kunċizzjoni - Privileġġi u Dokumenti*, (Malta, 1954), p. 12.

⁵ *Ibid.*, p. 15 '... detta Congregazione, ed erigerla, supra firmam petram'.

⁶ *Ibid.*, p. 16.

⁷ Arkivju Nazzjonali ta' Malta (NAM), CSG2/5980/1897.

⁸ *Ibid.*, CSG2/6164/1897.

⁹ *Malta Tagħna*, 30 ta' Ottubru 1897, p. 3.

¹⁰ NAM, PW 486, Nru. 898.

¹¹ *Ibid.*, Nru. 1234.

¹² *Programm tal-Festa tal-Madonna tal-Ġilju*, 1954.

¹³ AAM, *Suppliche* 1952, vol. iv., 625.

¹⁴ Poeżija ta' Dun Frans Camilleri ppublikata fl-1954.

¹⁵ *Tifkira tal-Festi Ċentinarji (1854-1954) u Ċinkwantenarji (1905-1955) li saru fil-belt Cospicua*, *Giov. Muscat* 1955, p. 38.

¹⁶ *Ibid.*, p. 32.